

# बिहार बिटी चीफ

इंदौर, रविवार 28 जुलाई 2024

सम्पूर्ण भारत में चर्चित हिन्दी अखबार



## बिहार सरकार का नया फरमान

# फोन या व्हाट्सएप पर नहीं मिलेगी छुट्टी, अपनानी होगी यह प्रक्रिया



पटना, बिहार सरकार ने राज्य कर्मियों के लिए नई छुट्टी प्रक्रिया लागू कर दी है। इस नए नियम के तहत अब सरकारी अधिकारियों को छुट्टी के लिए ऑनलाइन आवेदन करना होगा, जिससे छुट्टी की प्रक्रिया को और अधिक पारदर्शी और सुगम बनाया जा सके. नई व्यवस्था 16 अगस्त से लागू होने वाली है. सामान्य प्रशासन विभाग ने तमाम जिलाधिकारी को इस बाबत आदेश निर्गत कर दिया है. यह नियम पुलिस विभाग के लिए भी लागू होगा. कर्मचारियों को अब छुट्टी से लेकर अर्बसेंट तक के लिए ऑनलाइन आवेदन करना होगा. नए नियम के मुताबिक अब

कर्मचारियों को छुट्टी लेने के लिए पोर्टल पर जाकर ऑनलाइन आवेदन करना होगा. राज्य सरकार के आदेश के मुताबिक कर्मियों की अर्बसेंट, छुट्टी या किसी भी प्रकार के मामले के समाधान के लिए ऑनलाइन आवेदन करना होगा. आवेदन के बाद ही उस पर निर्णय लिया जाएगा. नई व्यवस्था के मुताबिक एचआरएमएस पोर्टल पर सभी कर्मियों का डेटाबेस तैयार किया जा रहा है. संबंधित विभाग को कहा गया है कि वह 16 अगस्त से पहले इस काम को पूरा कर लें. 16 अगस्त 2024 से राज्य कर्मियों की छुट्टी का ऑनलाइन आवेदन प्राप्त कर सक्षम प्राधिकार द्वारा स्वीकृति प्रदान की जाएगी. 1

सितंबर 2024 से एचआरएमएस पोर्टल पर स्वीकृत छुट्टी के आधार पर ही स्थापना द्वारा निकासी एवं व्ययन पदाधिकारी को अनुपस्थिति विवरणी उपलब्ध कराई जाएगी. राज्य कर्मियों को पहले छुट्टी के लिए कागज पर आवेदन देना पड़ता था. सक्षम पदाधिकारी से मंजूली ली जाती थी. आकस्मिक छुट्टी के लिए अलग-अलग विभागों में अलग-अलग व्यवस्था काम कर रही है. लेकिन, 16 अगस्त के बाद सभी तरह की छुट्टी के लिए ऑनलाइन आवेदन करना पड़ेगा. व्हाट्सएप या फिर फोन पर छुट्टी नहीं दी जाएगी. नई व्यवस्था को लेकर राज्य के कर्मचारियों के बीच ऊहापोह की स्थिति है.

## थाने बुलाकर पति-पत्नी को पीटना पड़ा भारी

# एसपी ने दो पुलिसकर्मियों को किया सस्पेंड

कैमूर, कैमूर के चैनपुर थाना के पुलिस अवर निरीक्षक रामजी प्रसाद और महिला सिपाही प्रीति कुमारी को कैमूर एसपी ललित मोहन शर्मा ने सस्पेंड कर दिया है। इनके ऊपर 23 जुलाई को उत्तर प्रदेश के गाजीपुर के देवरिया गांव के राम लखन राम और उनकी पत्नी सोनिया देवी के साथ बेरहमी से मारपीट का आरोप लगा है। पुलिस की पिटाई से घायल दंपति का इलाज अनुमंडल अस्पताल मोहनिया में कराया गया था। पीड़ित दंपती ने भभुआ डीएसपी शिव शंकर कुमार को आवेदन देकर न्याय की गुहार लगाई थी। जिस मामले में भभुआ डीएसपी ने जांच में आरोप को सही पाए। इसके बाद कैमूर एसपी को जांच रिपोर्ट सौंपा। जिसके बाद कैमूर एसपी ललित मोहन शर्मा ने दोनों को सस्पेंड कर दिया है। मामला 28 जून का है जहां चैनपुर



थाना क्षेत्र के तेनौरा गांव के बाबूलाल राम की पत्नी रामावती देवी कहीं गायब हो गई। जिसके बाद पीड़ित पति द्वारा चैनपुर थाने को आवेदन देकर न्याय की गुहार लगाई गई थी। इस मामले में पुलिस ने गायब हुई महिला के बहन और बहनोई को उत्तर प्रदेश के गाजीपुर के देवईयां गांव के राम लखन राम और उनकी पत्नी सोनिया देवी को पृछताछ के लिए थाने पर बुलाया था। जहां उनसे पिटाई कर दिया था जिसमें दोनों दंपति घायल हो गए थे। भभुआ डीएसपी शिव शंकर

कुमार ने बताया 23 जुलाई को मामला संज्ञान में आया था कि चैनपुर थाने के पुलिस और निरीक्षक रामजी प्रसाद और महिला सिपाही प्रीति कुमारी पूछताछ के लिए एक दंपति को थाने पर बुलाए थे। जहां पूछताछ के दौरान उनके साथ मारपीट की गई। उनका अस्पताल में उपचार होने के बाद पीड़ित दंपति द्वारा मुझे मुलाकात कर आवेदन दिया गया था। पूरे मामले का जांच किया गया सही पाने पर एसपी ने दोनों को निर्लिंबित कर दिया गया है।

# जीजा के इश्क में साली ने उठाया खौफनाक कदम सगे भाई की पीट - पीट कर कर डाली हत्या

चन्दन कुमार चौबे । सिटी चीफ मुजफ्फरपुर, बिहार के मुजफ्फरपुर से एक सनसनीखेज मामला निकल कर सामने आया है। यहां एक बहन ने जीजा के साथ मिलकर अपने सगे भाई की हत्या कर दी। उसके बाद घटना की सूचना मिलते ही पुलिस मौके पर पहुंच कर मामले की जांच शुरू कर दी। जानकारी के मुताबिक महिला अपने पति को छोड़कर मायके में रह रही थी। इस दौरान उसके संबंध अपने जीजा के साथ बन गए। वहीं, जब इस बात की भनक महिला के भाई को लगी तो उसने इसका विरोध करना शुरू कर दिया। जिसके बाद भाई के विरोध से परेशान होकर बहन ने उसे रास्ते से हटाने का प्लान बनाया और जीजा के साथ मिलकर अपने सगे भाई रितेश की हत्या कर दी और घटना का ठिकाने लगा दिया। यह घटना कांटी थाना क्षेत्र के अकुराहा खरगी गांव की है। बताया जा रहा है कि कोमल ने अपने जीजा संजीव सिंह समेत



अन्य लोगों के साथ मिलकर अपने भाई को लोहे के रॉड से मारकर निरमम हत्या कर दी। इतना ही नहीं शव का अंतिम संस्कार भी कर दिया। मृतक रितेश की पत्नी ने इस घटना की शिकायत स्थानीय थाने में दर्ज कराई. पुलिस ने मामले की गहराई से जांच की और रितेश के घर से एफएसएल की टीम सबूत इकट्ठा किए। उधर, एफएसएल जांच में साफ हुआ कि हत्या के बाद घर के फर्श से खून को पानी

से धोया गया है। उसके बाद पुलिस शमशान घाट पहुंची और अंधजले शव के टुकड़े उठाकर पोस्टमार्टम के लिए भेजे। उसके बाद शक के आधार पर पुलिस ने रितेश की बहन को हिरासत में लिया और सख्ती से उससे पूछताछ की। डीएसपी पश्चिमी अभिषेक आनंद ने बताया कि रितेश अपनी बहन के अवैध संबंध का विरोध करता था जिसके चलते इस घटना को अंजाम दिया।

## पति ने पीट-पीटकर ले ली पत्नी की जान

# पहले प्यार का झांसा देकर शादी रचाई, अब मौत के घाट उतार दिया

चन्दन कुमार चौबे । सिटी चीफ बेगूसराय, बेगूसराय एक युवक ने पहले तो युवती को प्यार का झांसा देकर शादी रचाई और बाद में पीट-पीटकर उसे मौत के घाट उतार दिया। वारदात को अंजाम देने के बाद आरोपी गांव छोड़कर से फरार हो गया है। घटना तेघड़ा थाना क्षेत्र के आलापुर मुसहरी की है। मृतका की पहचान तेघरा थाना क्षेत्र के आलापुर मुसहरी टोल निवासी मनीष कुमार का 28 वर्षीय पत्नी खुशबू कुमारी के रूप में हुई है।



मृतका के परिजनों ने बताया कि शनिवार की सुबह एक फेरी वाले ने खबर दी कि दोनों पति-पत्नी के बीच मारपीट हो रही है। उन्होंने बताया कि सूचना मिलते ही घटना की खबर डायल 112

के पुलिस को दिया। जिसके बाद पुलिस घायल विवाहिता को इलाज के लिए स्थानीय निजी अस्पताल ले गया जहां डॉक्टरों ने उसे मृत घोषित कर दिया। मृतका के पैर एवं गले में गहरे जख्म के निशान पाए गए हैं। घटना की सूचना पाकर फुलवरिया थाना की पुलिस शव को कब्जे में लेकर पोस्टमार्टम के लिए सदर अस्पताल बेगूसराय भेज दिया और आगे की जांच पड़ताल जुट गई है। उधर पत्नी की मौत के बाद पति फरार हो गया है। बताया

जा रहा है कि मृत खुशबू देवी कोलकाता की रहने वाली थी। मजदूरी करने के दौरान दोनों एक-दूसरे के करीब आए और दोनों परिवार की रजामंदी पर शादी हुई थी लेकिन जिन्दगी की बीच सफ़र में ही किसी बात को लेकर दोनों के बीच विवाद खड़ा हुआ और अंजाम मौत तक पहुंच गई। पुलिस शव को कब्जे में लेकर पोस्टमार्टम के लिए सदर अस्पताल बेगूसराय भेज दिया है और फरार पति की गिरफ्तारी के लिए छापेमारी कर रही है।

## मुकेश सहनी के पैतृक आवास पहुंचे आरजेडी चीफ लालू प्रसाद

# जीतन सहनी के निधन पर जताई संवेदना

चन्दन कुमार चौबे । सिटी चीफ दरभंगा, राष्ट्रीय जनता दल के अध्यक्ष लालू प्रसाद यादव शनिवार को वीआईपी प्रमुख और पूर्व मंत्री मुकेश सहनी के दरभंगा के बिरौल स्थित आवास पर पहुंचे और उनके पिता जीतन सहनी के निधन पर शोक संवेदना व्यक्त की। लालू प्रसाद पटना से सीधे बिरौल पहुंचे और मुकेश सहनी के आवास पर जाकर उनसे मुलाकात की और शोक संवेदना व्यक्त की। उन्होंने दिवंगत जीतन सहनी की तस्वीर पर पुष्प अर्पित कर श्रद्धांजलि दी और कहा कि इस दुख को घड़ी में राजद परिवार वीआईपी प्रमुख के साथ खड़ा है। उन्होंने कहा कि



भगवान मृतात्मा को शांति दें और अपने श्रीचरणों में स्थान दें। राजद नेता ने आगे कहा कि जीतन सहनी की हत्या की गई। यह जघन्य अपराध है। उन्होंने दोषियों को कठोर से कठोर सजा दिए

जाने की भी बात कही। ऐसे लोगों को कठोर सजा मिलनी चाहिए। लालू यादव के साथ राजद के वरिष्ठ नेता अब्दुल बारी सिद्दीकी, श्याम रजक और समीर महासेठ भी मौजूद थे।

# बढ़ गई लालू के करीबी की मुश्किलें

मुन्ना शुक्ला और पत्नी अन्नू पर चार्जशीट दायर, जानिए क्या है मामला

चन्दन कुमार चौबे । सिटी चीफ वैशाली, लोकसभा चुनाव में वैशाली सीट से राजद के कैंडिडेट रहे मुन्ना शुक्ला और उनके परिवार की मुश्किलें कम होने का नाम नहीं ले रही है। अब राजद कैंडिडेट वैशाली लोकसभा सीट से लालू प्रसाद यादव की पार्टी राजद के उम्मीदवार रहे पूर्व विधायक मुन्ना शुक्ला और उनकी पत्नी पूर्व विधायक अन्नू शुक्ला के खिलाफ सदर थाने की पुलिस ने कोर्ट में चार्जशीट दाखिल की है। दरअसल, राजद कैंडिडेट और बाहुबली नेता मुन्ना शुक्ला और उनकी वाइफ पर यह आरोप है कि इन दोनों ने बीबीजंग इलाके में एक विवादित जमीन पर कब्जा के लिए हथियारों से लैश लोगों के साथ पहुंचे। इस दौरान जमकर बवाल मचाया गया था। अब इन्हीं आरोपों के तहत चार्जशीट दाखिल की गई है। पुलिस ने कहा है कि अब कोर्ट की कार्यवाही का इंतजार है। इससे उनकी मुश्किलें बढ़ गई हैं। जानकारी के अनुसार, साल 2007 में नवंबर महीने के 29 तारीख को इस मामले में वकील अमिताभ गुप्ता के तरफ से राजद कैंडिडेट मुन्ना शुक्ला, अन्नू शुक्ला व अज्ञात 40-50 लोगों पर एफआईआर कराई थी। उसके बाद



इस मामले में जांच -पड़ताल की गई। उसके बाद इस मामले में सबूत हाथ लगने के बाद अब दारोगा रमेश राम ने चार्जशीट दाखिल की है। सदर थानेदार अस्मित कुमार ने बताया कि पुराना मामला है, जिसमें आरोपित अन्नू शुक्ला और मुन्ना शुक्ला पर चार्जशीट दाखिल की गई है। आईओ ने चार्जशीट में कहा है कि अमिताभ गुप्ता ने दोनों नामजद आरोपितों के खिलाफ एफआईआर कराई थी। अधिवक्ता ने आरोप लगाया था कि दोनों ने वादी की जमीन को बाउंड्री 10 फीट में तोड़कर बलपूर्वक कब्जा किया। वादी ने उसे मुक्त कराने की मांग की। सदर थाना पुलिस का कहना है कि अब तक के अनुसंधान, घटनास्थल के निरीक्षण, दस्तावेज

के अवलोकन, वादी व गवाहों के बयान और वरीय अधिकारियों की समीक्षात्मक टिप्पणी से मामले में नामजद आरोपित अन्नू व मुन्ना के खिलाफ आरोप सत्य पाया गया है। आपको बताते चलें कि, मुन्ना शुक्ला और अन्नू शुक्ला दोनों जमानत पर मुक्त हैं और दोनों के खिलाफ पुलिस इस्पेक्टर ने चार्जशीट का आदेश दिया है। इसलिए नामजद आरोपित वैशाली जिले के लालगंज थाने के खुनजाहाचक और वर्तमान पता काजी मोहम्मदपुर थाना के नयाटोला निवासी अन्नू शुक्ला और विजय कुमार शुक्ला उर्फ मुन्ना शुक्ला पर चार्जशीट दायर की जा रही है। ताकि दोनों आरोपितों पर कोर्ट में विचारण किया जा सके।

# तिरहुत सीट पर उप चुनाव के लिए चुनाव आयोग ने शुरू की तैयारी देवेश चंद्र ठाकुर के सांसद बनने से खाली हुई है सीट

चन्दन कुमार चौबे । सिटी चीफ पटना, विधान परिषद में सातक कोटे की तिरहुत सीट रिक्त है। उस सीट पर उपचुनाव के लिए निर्वाचन आयोग द्वारा प्रक्रिया शुरू कर दी गई है। इसी कड़ी में नई मतदाता सूची बनाने के लिए पहली सार्वजनिक नोटिस सोमवार को जारी की जाएगी। दरअसल, विधान परिषद में देवेश चंद्र ठाकुर तिरहुत सीट का प्रतिनिधित्व कर रहे थे। वे परिषद के सभापति भी थे। इस बार लोकसभा चुनाव में सीतामढ़ी से सांसद चुन लिए जाने के बाद विधान परिषद की सदस्यता से वे त्यागपत्र दे चुके हैं। लिहाजा अब इस सीट पर उप चुनाव की नौबत बनी है। ऐसे में यहां चुनाव की अधिसूचना जारी होने के पहले नई मतदाता सूची बनाने के लिए पहली सार्वजनिक नोटिस सोमवार को जारी की जाएगी। इस निर्वाचन क्षेत्र के मतदाताओं का नाम सूची में सम्मिलित करने की निर्धारित कटआफ तारीख पहली नवंबर 2024 की योग्यता के आधार पर रखी गई है। इसके साथ ही मतदाताओं का नाम मतदाता सूची में सम्मिलित करने के लिए आवेदन पत्र स्वीकार किया जाएगा। मतदाता सूची में नाम सम्मिलित करने वाला आवेदन पत्र फार्म-18 या 19 को स्वीकार करने की अंतिम तिथि तीन सितंबर निर्धारित की गई है। मतदाता सूची के प्रारूप का प्रकाशन 24 सितंबर को किया जाएगा। उसके बाद 15 अक्टूबर तक दावा-आपत्ति स्वीकार किया जाएगा।

# अब बिहार के सभी यूनिवर्सिटी में होगी BCA, BBA और BBM की पढ़ाई शिक्षा विभाग ने भेजा लेटर

पटना, बिहार के वोकेशन कोर्स की पढ़ाई करने की चाहत रखने वाले युवाओं के लिए यह काफी काम की खबर है। अब सुबे के सभी यूनिवर्सिटी में व्यावसायिक कोर्स में दाखिले की अनुमति मिली गई है। शिक्षा विभाग ने सभी कुलसचिवों को इस आशय का पत्र भेजा। अभी एक सत्र 2024-25 के लिए ही अस्थायी तौर पर मान्यता दी गई है। विभाग ने नामांकन की प्रक्रिया को पूरी तरह पारदर्शी बनाने का निर्देश दिया है। इससे पहले अनुमति नहीं मिलने से नामांकन का मामला अटक हुआ था। दरअसल, राज्यभर के 50 हजार विद्यार्थी दाखिले से वंचित थे। अब सोमवार से कई विश्वविद्यालयों में नामांकन के लिए आवेदन प्रक्रिया शुरू हो जाएगी। शिक्षा विभाग के तरफ से पत्र में बीसीए, बीबीए, बीएमएस सहित अन्य व्यावसायिक पाठ्यक्रम में नामांकन की अनुमति दी गई है। लेकिन, इसके लिए अखिल भारतीय तकनीकी शिक्षा परिषद (एआईसीटीई) की मंजूरी जरूरी है। ऐसा नहीं करने वाले विश्वविद्यालयों और कॉलेजों पर कार्यवाही की जाएगी। इसमें कहा गया है कि पिछले सत्र 2023-24 में जितनी सीटों पर नामांकन लिया गया था, उतनी ही सीटों पर नामांकन लेना है। उन्हीं विषयों में नामांकन लेना है, जिसकी ऑर्डिनेंस और रेगुलेशन को राज्यपाल सचिवालय से मान्यता प्राप्त है। वहीं, पत्र में यह भी कहा गया है वैसे कॉलेज जहां पर प्रयोगशाला, शिक्षक, आधारभूत संरचना आदि मानक के अनुरूप नहीं है, वहां नामांकन कम सीटों पर लेना है या नहीं लेना है। इसकी जांच विश्वविद्यालय अपने स्तर से करेंगे। आगामी वर्ष 2025-26 में जिन अंगीभूत कॉलेजों को सीटों की संख्या बढ़ानी है, वे पहले ही अपने सक्षम प्राधिकार से अनुमति प्रदान कर लेंगे। ताकि सीटों का निर्धारण और कोर्स संचालन की अनुमति स्थायी रूप से सके।